

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ಸದ್ಮೈಭವಸ್ತುಬಕಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾವಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಸದ್ಮೈಭವಸ್ತುಬಕಃ ॥

ಅರವಿಂದವನಂ ವಂದೇ ತದಹಂ ಯದಹರ್ನಿಶಂ |

ಪ್ರೀತಿಪೂರ್ವಕಮಧ್ಯಾಸ್ತೇ ಪೀತಾಂಬರಕುಟುಂಬಿನೀ || ೧ ||

ಸಾರಸಾತ್ಮನಿ ತವಾಂಬ ಮಂದಿರೇ

ದ್ವಾರಪಾಲಕಜನಾ ಇವೇಂದಿರೇ |

ಚಾರುಕೇಸರಸುವರ್ಣಯಷ್ಟಿಕಾ-

ಧಾರಿಣಃ ಪ್ರತಿವಸಂತಿ ಷಟ್ಪದಾಃ || ೨ ||

ತಾವಕಂ ಪದಮಭಿಖ್ಯಯಾ ರಮೇ

ವಾರಿಜಂ ಪ್ರಣಿಗದಂತಿ ಸೂರಯಃ |

ಪ್ರೌಢಶೋಭನಖರಾಂಶುವೈಭವ-

ಪ್ರಾಪ್ತಮಂಜಿಮ ಸದಾಲಿಸೇವಿತಂ || ೩ ||

ಪ್ರಬಿಭ್ರತಿ ಭವತ್ಪದಪ್ರಣಯತದ್ವಿಪರ್ಯಾಸಯೋಃ

ಜನಾ ವಿಭವದುರ್ಗತೀ ಜನನಿ ತತ್ರ ಚೋದಾಹೃತಿಃ |

ಸಹಸ್ತ್ರವಸುರೇಧತೇ ಸರಸಿಜಾನುಕೂಲೇ ರವಿಃ

ಸ ಭಿಕ್ಷುಕಶಿರೋಮಣಿಃ ಶ್ರಯತಿ ತತ್ಪ್ರತಿಪಃ ಕ್ಷಯಂ || ೪ ||

ಕಪಟಕಿಟಿದಶಾಯಾಂ ಕೈಟಭಾರಿಃ ಕ್ಷಮಾಭಾಕ್

ಪ್ರಭುರಕೃತ ಯತೋಽಸೌ ಪಂಕಜಾತೇ ನಿವಾಸಂ |

ತದಿಹ ಭಜಸಿ ಭರ್ತುರ್ಧರ್ಮಮೇವಾನುಸರ್ತುಂ

ಪರಮಪುರುಷಕಾಂತೇ ಪಂಕಜಾತ್ಮನಿ ಕಿಂ || ೫ ||

ಸ್ಥಾನಂ ಸಮಸ್ತವಸುವೃದ್ಧಿಪುಷ್ಪವಾಪಿ

ಪದ್ಮಂ ರಮೇ ನವಸುಮತ್ವಮುಪೈತಿ ಚಿತ್ರಂ |

ಅಪ್ಯನ್ಯದದ್ಭುತಮಮುಷ್ಯ ತು ಯೋಽನುಕೂಲಃ
ಶಶ್ವದ್ಭಿಭರ್ತಿ ವಸುಮತ್ತ್ವಮಸೌ ಪತಂಗಃ || ೬ ||

ಸನ್ಮಾನಸೋಲ್ಲಸನದಃ ಸದಸದ್ವಿವೇಕೇ
ಶಕ್ತಃ ಸರೋಜನಿಲಯೇ ಸದನಂ ತ್ವದೀಯಂ |
ಶಬ್ದೈಃ ಶುಭೈಃ ಶ್ರುತಿಪಥಂ ಸುಖಿಯ೯ ಗಭೀರೈಃ
ಸಂಸೇವತೇ ಜನನಿ ಹಂಸಗಣೋಽವದಾತಃ || ೭ ||

ಕಮಲೇ ಕಮಲೇಷು ಸನ್ನಿಧತ್ಸೇ
ಸಕಲೇಷು ಸ್ವವಶೇಷು ವಿಷ್ವಪೇಷು |
ಸಹಜಂ ಜನನೀಜನಸ್ಯ ಲೋಕೇ
ಜಲಜಾತೇಷು ವಿಶೇಷವತ್ಸಲತ್ವಂ || ೮ ||

ಕಲ್ಪಾರೋತ್ಪಲಕೈರವಾದಿಷು ತಥಾ ಕಲ್ಯಾಣಿ ಮಾಲ್ಯಾದಿಷು
ಪ್ರಾಯಃ ಸತ್ಸು ಸುಮೇಷು ವಸ್ತುಷು ಪರಂ ಪದ್ಮಾನಿ ಸದ್ಮಾನಿ ತೇ |
ಭಾಗ್ಯಂ ಕುತ್ರಚಿದೇವ ನೃತ್ಯತಿತರಾಂ ಭೂಯಃಸು ತುಲೈಷ್ವಪಿ
ತ್ವತ್ಕಾಂತಾಯ ಸುಗಂಧಿವಸ್ತುಷು ತುಲಸ್ಯೇಕೈವ ಸಾ ರೋಚತೇ || ೯ ||

ತ್ವದ್ಗ್ರಹಂ ಕಮಲಂ ಯತಸ್ತ್ವ ದವಿನಾಭೂತಸ್ಯ ವಿಷ್ಣೋಃ ಪದಂ
ಸೂರ್ಯಾಲೋಕವಿಕಾಸಮಂಚತಿ ತತಃ ಪದ್ಮೇ ಮಧುಸ್ವಾದು ತತ್ |
ಅನ್ನಾದೋಽಹಮಿತಿವ ಗೀತಿನಿನದೈಃ ಶ್ರುತ್ಯಂತಸಂಚಾರಿಭಿಃ
ಕೃಷ್ಣಾಕಾರಜುಷೋಽತ್ರ ಕೇಚಿದನಿಶಂ ನಂದಂತಿ ಲಬ್ಧ್ವಾ ರಸಂ || ೧೦ ||

ಸೂರ್ಯಾಲೋಕದಶಾಸು ಹರ್ಷಮಯತೇ ದೋಷಾಕರಾಲೋಕನೇ
ಸಂಕೋಚಂ ಭಜತಿ ಶ್ರುತಾಲಿಷು ರಮೇ ದತ್ತೇ ಪರಂ ಜೀವನಂ |
ಸ್ಥಾನಂ ಪಂಕಮಧಃ ಕರೋತಿ ವಹತೇ ನಾಲೀಕಶಬ್ದಂ ಚ ತೇ
ಕಾಂ ವಾ ತಾವಕಸನ್ನಿಧಾನಮಹಿಮಾ ಕುರ್ಯಾನ್ನಚರ್ಯಾಂ ಶುಭಾಂ || ೧೧ ||

ಧತ್ತೇ ಸದೈವ ಶಿರಸಾ ತವ ಪಾದರೇಣ೯
ಪದ್ಮೇ ಬಿಭರ್ತಿ ತವ ನಾಮ ಚ ಪದ್ಮಮೇತತ್ |

ವರ್ವತಿ ಧಾರಕತಯಾ ತವ ಹಸ್ತಮೇವ
ತದ್ಯುಕ್ತಮೃಚ್ಛತಿ ತವೋಜ್ಜಲದಾಸ್ಯಲಕ್ಷ್ಮೀಂ || ೧೨ ||

ಪ್ರಾತಃ ಕೃತಾಪ್ಲವವಿಧಿಃ ಪಯಸಾಂ ನಿಧಾನೇ
ಬ್ರಧ್ನೋಽರ್ಚಕಃ ಶುಚಿಕರೋ ಭೃತತಪ್ತಚಕ್ರಃ |
ಉದ್ಘಾಟಯತ್ಯುದಿತವಿಷ್ಣುಪದ್ಯೈಕಸಕ್ತಿಃ
ವಿಶ್ವಾಂಬ ಪದ್ಮಮಯಸದ್ಮದಲಾಂತರಂ ತೇ || ೧೩ ||

ಬ್ರಹ್ಮಾ ಯಸ್ಮಾದಜನಿ ವಹತೇ ಚಾರು ಪೀತಾಂಶುಕಂ ಯತ್
ಸಾಂದ್ರಾಮೋದಂ ಸತತಮಮೃತಸ್ಥಾನಮೇವಾಶ್ರಿತಂ ಚ |
ಅರ್ಹತ್ಯಬ್ಜಂ ತವ ಪದಮಿದಂ ಶ್ರೀನಿವಾಸಾಭಿಧಾನಂ
ಮಾತದೋಷೋ ನ ಭವತಿ ಮಧುಸ್ನಿಗ್ಧತಾ ಧರ್ಮಭೂಮ್ನಿ || ೧೪ ||

ಅಹೋ ಮುಕುಂದಸುಂದರಿ ತ್ವದೀಯಮಂದಿರಾಹಿತಃ
ಸ್ವಯಂ ಕ್ಷಯಂ ವ್ರಜನ್ನಯಂ ಸ್ವರಕ್ಷಿಣಂ ಕ್ಷಿಣೋತ್ಯಪಿ |
ಸರೋರುಹದ್ರಹಃ ಶಿವಃ ಶಿರೋಽಧಿರೋಹದುಷ್ಕೃತಾದ್
ವಿದಿಕ್ಷು ದಿಕ್ಷು ಭಿಕ್ಷುಕಃ ಸ್ಫುಟಂ ನಟನ್ನಟಾಟ್ಯತೇ || ೧೫ ||

ತ್ವದ್ಧಾಮ್ನಃ ಸರಸೀರುಹಸ್ಯ ಚ ಮಿಥಸ್ತತ್ಕ್ಯಾಂತಧಾಮಾತ್ಮನೋ
ಮಾರ್ತಂಡಸ್ಯ ಚ ಪುಂಡರೀಕನಿಲಯೇ ಮೈತ್ರೀ ನಿಸರ್ಗೋದಿತಾ |
ಕಲ್ಯಾಣೇ ಯುವಯೋರಿಯಂ ವಿವೃಣುತೇ ಕೈಮುತ್ಯನೀತ್ಯಾ ಮಿಥಃ
ಪ್ರೀತಿಂ ಕಾಮಪಿ ಭೂಯಸೀಮವಿದಿತಾ ಕ್ಷೇಪಾಮನೌಪಾಧಿಕೀಂ || ೧೬ ||

ಕತಿ ನ ಕುಸುಮಮನ್ಯಾನ್ಯನ್ಯಾನಿ ದೇವಿ ವನೇ ವನೇ
ನ ಹಿ ಸಮುದಿತೇಷ್ಟಪ್ರೇತೇಷು ಕ್ಷಮಾ ಕಮಲೋಪಮಾ |
ಭಗವತಿ ಭವತ್ಸನ್ನಿಧ್ಯೇನ ಪ್ರಭೋಃ ಕಮಲಾನಿ ಯತ್
ಕರಚರಣದೃಕ್ಕಲ್ಪಾನೀತಿ ಸ್ಥಿರಂ ದಧತೇ ಯಶಃ || ೧೭ ||

ಹರೇಃ ಕರಸ್ಪರ್ಶನತಃ ಪ್ರಹೃಷ್ಟಾ
ಪಯಸ್ಯುದೀತಾ ರುಚಿರಾಲಿಕಾಂತಾ |

ವಾರಾಶಿಕನೈ ವಸತಿಸ್ತ್ವ ದೀಯಾ
ಬಿಭರ್ತಿ ಯುಕ್ತಂ ಕಮಲಾಭಿಧಾನಂ || ೧೮ ||

ಭೃಂಗೀಸಂಗೀತ್ಯುದಯಸುಭಗಂ ಮಂಜುಕಿಂಜಲ್ಕಪುಂಜ
ಸ್ಥಾರಸ್ತಂಭಂ ಕಿಮಪಿ ವಿಕಸತ್ಪತ್ರಸಚ್ಚಿತ್ರಭಿತ್ತಿಃ |
ಪರ್ಯಾಶ್ಲಿಷ್ಟಂ ವಿಮಲಸರಸಾ ಕರ್ಣಿಕಾಸ್ವರ್ಣಪೀಠಂ
ಪದ್ಮಂ ವಿದ್ಮಃ ಪರಮನುಗುಣಂ ಸದ್ಮ ಪದ್ಮೇ ಭವತ್ಯಾಃ || ೧೯ ||

ದುಗ್ಧಾಂಬುರಾಶಿದುಹಿತುಸ್ತವ ಸನ್ನಿಧಾನಾತ್
ಸ್ವರ್ಣಸ್ಥಿತಿರ್ಭವತಿ ಹಂತ ಕುಶೇಶಯಸ್ಯ |
ತತ್ಸಂಭವೋಽಪ್ಯಭವದಂಬ ಹಿರಣ್ಯಗರ್ಭೋಽ
ಧನ್ಯಾಃ ಖಿಲು ತ್ವದನುಬಂಧ್ಯನುಬಂಧಿನೋಽಪಿ || ೨೦ ||

ನವಸಾರಸವಾಸಮಾಚರಂತ್ಯಾ -
ಸ್ತವ ಸಾಧಮ್ಯಮಿವಾಂಬ ಲಬ್ಧುಕಾಮಃ |
ಪರಮಃ ಪುರುಷಃ ಸದಾ ವಿಧತ್ತೇ
ಪುರಮಧ್ಯಸ್ಥಿ ತಪುಂಡರೀಕವಾಸಂ || ೨೧ ||

ಅಸ್ತಿ ತೇ ಹರಿಪುರಂದ್ರಿ ನೀರಜ -
ಸ್ಥಾನಮಿತ್ಯುದಿತಮಾಸ್ಪದದ್ವಯಂ |
ಏಕಮಾಹುರಿಹ ತು ತ್ರಿಪಾತ್ಪದಂ
ದೇವಿ ಷಟ್ಪದಪದಂ ಪರಂ ಪುನಃ || ೨೨ ||

ಸುರಾದಿಜೀವೈರಮೃತೈಕನಿಷ್ಠೈ -
ಶ್ಚಿರಾಯ ಯೈರಂಬ ವಿಭಾವ್ಯಸೇಽಂತಃ |
ಆಲೋಕಮರ್ಗ್ಯಂ ಹರಿರೇಷು ತನ್ವ -
ನ್ನಾವೋದಮನ್ಯಾದ್ಯಶಮಾದಧಾತಿ || ೨೩ ||

ಆದೌ ದಧಾನಂ ಕಮಲಾಭಿಧಾನ -
ಮಂಭಶ್ಚ ಪದ್ಮಂ ಚ ಸಮಂ ತವಾಸ್ತಾಂ |

ಆದ್ಯಸ್ಯ ಪುಂಸಃ ಪದಮಾಹುರಾದ್ಯಂ
ವಾಸಂ ದ್ವಿತೀಯಂ ಜನನಿ ತ್ವದೀಯಂ || ೨೪ ||

ಕ್ಷಮಾಸ್ವರ್ಣಸ್ಫೂರ್ತಿಂ ಸತತಮಧಿಗಮ್ಯಾಪಿ ಕಮಲೇ
ಗುಣಾದಾಧ್ಯಾಚ್ಛಂದಂ ಕಮಪಿ ಭಜತೇ ನಾಲಮಿತಿ ಯತಃ |
ತದೇವಾಲಂಕಾರಂ ನಯತಿ ನಲಿನಂ ಸ್ಪರ್ಶನವಶಾತ್
ತನೋತಿ ಹ್ಯಾದಾರ್ಯಂ ತವ ಜನನಿ ಸಾನ್ನಿಧ್ಯಮಹಿಮಾ || ೨೫ ||

ಭಗವತಿ ಪರಬ್ರಹ್ಮಾದ್ವೈತಪ್ರಸಂಗಜುಷಸ್ತವ
ಪ್ರಥಯತಿ ಲಸದ್ಧರ್ಮಾಲೀಕತ್ವಮತ್ರ ಹಿ ದರ್ಶನಂ |
ತ್ವಮುಚಿತಮಧಿಷ್ಠಾನಂ ನಾಲೀಕಮಾಶ್ರಯಸೇ ತತಃ
ತವ ಕಿಲ ಸದಾಲೋಕಃ ಸರ್ವೋಽಪಿ ಕಲ್ಪನಗೋ ರಮೇ || ೨೬ ||

ಯತ್ರೋತ್ತಮಸ್ಫುರಣಯಂತ್ರಿತಚಿತ್ತವೃತ್ತೌ
ನಿತ್ಯೋಲ್ಲಸದ್ರಜಸಿ ರಾಜತಿ ಸಾರಸತ್ವಂ |
ಸ್ಥಾನಂ ಪ್ರಧಾನಮಿದಮಬ್ಧಿಸುತೇ ಯತಸ್ತೇ
ಸ್ಥಾನೇ ತದತ್ರ ರಮತೇ ಮಹದಾದಿತತ್ತ್ವಂ || ೨೭ ||

ಸಿಂಹಾಸನಸ್ಥಿತಿಜುಷಸ್ತವ ವಾಸಯೋಗ್ಯಂ
ನಿತ್ಯಂ ಭವೇಯಮಿತಿ ನಿಶ್ಚಯಮೇತ್ಯ ನೂನಂ |
ಕೇಸರ್ಯಭೂತ್ ಸರಸಿಜಂ ನರಸಿಂಹಕಾಂತೇ
ತದ್ಧೇಷಮೇಷ ತನುತೇ ತತ ಏವ ಪದ್ಮಃ || ೨೮ ||

ಅಬ್ಜಂ ವಿಧೌ ದ್ವಿಷತಿ ದೇವ್ಯಮೃತ್ಯೈಕವೃತ್ತಿ
ಕಾಮೇನ ಹಂತ ಯದನೀಯತ ಮಾರ್ಗಣತ್ವಂ |
ತಸ್ಯ ಸ್ವತೋಽಂಬರಮಣಿಸ್ಫುಟವಸ್ವವಾಪ್ತಿಃ
ಉಲ್ಲಾಸಹೇತುರಭವತ್ತವ ಸನ್ನಿಧಾನಾತ್ || ೨೯ ||

ಉತ್ಪುಲ್ಲವಾರಿರುಹತಲ್ಲ ಜಕೇಲಿಗೇಹೇ
ಸರ್ವೇಶ್ವರಸ್ಯ ದಯಿತಾಂ ಶಯಿತಾಂ ನನು ತ್ವಾಂ |

ವೈತಾಲಿಕಾ ಇವ ಗೃಹೀತಸುಜಾತಗೀತಾಃ
ಪ್ರಾತಃ ಶನೈರ್ಮಧುಕರಾಃ ಪ್ರತಿಬೋಧಯಂತಿ || ೩೦ ||

ಸಹಂಸಕಾಸಾರಬಹೂರ್ಮೀಕೋಜ್ಜಲಾ
ಪಯೋಜರಾಜಿಃ ಪ್ರತಿಪನ್ನಕರ್ಣಿಕಾ |
ಸಹಸ್ರವಸ್ವಾಪ್ತಿತ ಏಧತೇ ರಮೇ
ಶ್ರಿಯಃ ಶ್ರಯಂತೇ ಹ್ಯಖಿಲಾಸ್ವದಾಶ್ರಯಂ || ೩೧ ||

ಸ ತೇ ನಿವಾಸಃ ಶಯನೀಕೃತೋ ವಾ
ನಾಥೇನ ನಿತ್ಯಂ ನಯನೀಕೃತೋ ವಾ |
ಫಣೈಃ ಸಹಸ್ರೇಣ ವೃತೋ ದಲೈರ್ವಾ
ಶೇತೇ ಬಿಲೇ ವಾ ಕಮಲೇ ಕುಶೇ ವಾ || ೩೨ ||

ಶ್ರೀಸೂಕ್ತಂ ತೇ ಜನನಿ ನಲಿನಂ ಸ್ಥಾನಮಾಖ್ಯಾತಿ ಮುಖ್ಯಂ
ದೃಷ್ಟಾಂತಂ ತ್ವತ್ಪ್ರಿಯತಮದೃಶೋರಂತರಾದಿತ್ಯವಿದ್ಯಾ |
ಜನ್ಮಸ್ಥಾನಂ ತವ ತನುಭುವೋ ಧಾತುರಾಥರ್ವಣಾದಿ
ತ್ವತ್ಸಾನ್ನಿಧ್ಯಾತ್ ಕ್ವಚ ನ ಭವತಿ ಶ್ರೀರನಿಮ್ನಾ ಮಹಿಮ್ನಾಂ || ೩೩ ||

ಶೈವಾಲಕಾಂತರಗತಂ ತವ ಸದ್ಮ ವಿದ್ಮಃ
ಸಾರಂಗಲಾಂಛಿತವಪುರ್ಮಿಲಿತಾಮೃತೌಘಂ |
ಪೂಷ್ಣಾ ಚ ದತ್ತರುಚಿ ಪುಂಸಿ ನಪುಂಸಕೇ ಚ
ಖ್ಯಾತಸ್ಯ ಮಾತರಿದಮಬ್ಜಪದಸ್ಯ ವಾಚ್ಯಂ || ೩೪ ||

ಕಾಂತಃ ಪದತ್ರಯಮಿತಸ್ಥಲಯಾಚಕಸ್ತೇ
ತ್ವಂ ತ್ವಂಬ ಷಟ್ಪದಮಿತೇ ನಿಲಯೇ ನಿವಿಷ್ಟಾ |
ಸ್ಥಾನಾನ್ಯಥಾಪಿ ವಿಪುಲಾನಿ ಸಮಾಶ್ರಿತಾನಾಂ
ಚಿತ್ರಂ ಯುವಾಂ ಕಲಯಧಶ್ಚಿರಮುಚ್ಚ್ಛಿತಾನಿ || ೩೫ ||

ತ್ವತ್ಪಾದಪಂಕಜರಜಃ ಕಣಧನ್ಯಧನ್ಯೇ-
ಷ್ಟಂಭೋರುಹೇಷು ವಸತಾಮಲಿಪೋತಕಾನಾಂ |

ವರ್ಗೇಷು ಹಂತ ಜನನಂ ವಲಶಾಸನಾದ್ಯಾ
ವಾಂಛಂತಿ ಕಿಂ ಪುನರಮೀ ವಯಮಬ್ಧಿಕನ್ಯೇ || ೩೬ ||

ಸರೋಗಮುಪಸೇವಿತೇಽಪ್ಯಹಹ ಪೂರ್ಣಚಂದ್ರೋದಯೇ
ಜ್ವರೋಪಹತಮಂಬುಜಂ ತವ ಪರಿಗ್ರಹಾದಿಂದಿರೇ |
ವಿಕಾಸಯತಿ ವಿಜ್ವರಂ ವಿರಚಯನ್ನಸೌ ಭಾಸ್ಕರೋ
ರವೇರರುಜಮಾಪ್ನುಯಾದಿತಿ ನ ಪೂರ್ವಭಾಷಾ ಮೃಷಾ || ೩೭ ||

ಕಲ್ಯಾಣಧರ್ಮಾ ಕಮಲಾಸನಾಯಾ
ಮೂರ್ತಿಂ ಹಿ ಯಸ್ತೇ ಮತಿಮಾನುಪಾಸ್ತೇ |
ಕನ್ಯೇ ಸುಧಾಬ್ಧೀಃ ಕಮಲಾಸನತ್ವಂ
ತಸ್ಯೋಚಿತಂ ತತ್ಕೃತುನೀತಿಭೂಮ್ನಾ || ೩೮ ||

ವಿಚ್ಛಿನ್ನಮಬ್ಧಶತಕವ್ಯವಧಾನತೋ ಯತ್
ಸಂದರ್ಶನಂ ಸಹಭುವಃ ಶಶಿನಃ ಕದಾಚಿತ್ |
ತತ್ಪದ್ಮವಾಸಿನಿ ತದೀಕ್ಷಣವರ್ಜನಾಯ
ತಸ್ಯೋದಯೇಷು ನಿಜಸದ್ಮ ಕಿಮಾವೃಣೋಷಿ || ೩೯ ||

ವಾರಿಜವನಸ್ಯ ಭಾಗ್ಯಂ ವರ್ಣಯಿತುಂ ನೈವ ವಯಮಮೀ ಶಕ್ತಾಃ |
ಕಮಲೇ ತವ ಸ್ಥಿತೌ ಯದ್ವಿಕಲ್ಪಿತಂ ವಕ್ಷಸಾ ಸಮಂ ವಿಷ್ಣೋಃ || ೪೦ ||

|| ಇತಿ ಶ್ರೀಮದ್ವೇಂಕಟಾದ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಸದ್ಮವೈಭವಸ್ತುಬಕಃ ||